

राग मांडिया जोगे **गीत** माउ लडैती

तूं सत्य जगत आधार प्यारी

माउ है है हालु मां ।

श्री जनक तनया जानकी

देवी अडणि ईदउ अमां ॥

श्री मद् वेदवती महाराणी

मूं निमाणी बालि सां ।

थियोमि साणी आउ अयाणी

हीअ पुराणी लालिसा ॥

वेही इन्हीअ वणकार में

माई लडैती शल वणां ।

नवल नव तन अमड़ि बाला

आह शाला में रड़ा ॥

सौंदर्य निधि श्री सिय अमीं

श्रुतिअ चयो नाहे तो समी ।

मां बालिड़ी बलहीनि

सूरनि में थी श्रीखण्डि सड़ा ॥

डिज़न्दे मां ओखीअ वेल खां

अची गोद में पयड़सि अमां ।

लाइली लादु लदाइ श्रीखण्डि

बालि आहि अवहां जी रमा ॥

कृपा निधान साहिब मिठिड़ा फरिमाइनि था—बोलिणा

सत् श्रीहरि वाहगुरु ।

साहिब मिठनि श्रीसिय अमड़ि जे चरण कमलनि सां
अति अन्तु कौमल नीहु निबाहियो आहे । मधुर प्रेम जी वलिड़ी
पोखी आहे, जहिं खे रात दींह नेणनि जे जल सां सींचे पालियो
अथनि । सभिको प्रेम जो बिजु प्यारे सतिगुर देव खां वठंदो
आहे, पर साई मिठनि खे इहा प्रेम जी दाति श्री साकेत सरकार वटां
प्राप्ति थी आहे । पोइ चइजे त बाकी सतिगुर देव वटां
छा मिलियुनि ?, सतिगुर देव वटां उन प्रेम बिज जे पोखण जी
जुगति मिलियनि । इन करे आदि सतिगुर साई मिठा श्री साकेत
स्वामिनि खे चवनि था । हूंअ त साई मिठा सरकार जे चरण
कमलनि सां अनन्त नाता था जोड़िनि, पर मुख्य नाता ब
आहिनि । हिकु सतिगुर देव, बियो इष्ट देवु । इन्हनि बिन्हिनि नातनि
सां भरपुर मधुर प्रेम साई साहिब जी सची निधि आहे । सर्वस्व आहे
। उन प्रेम सम्पति खे प्राप्ति करे प्रेम राज में सदा उन्मत थी था
घुमनि । ही मिठा बोल प्रेम जे उन्मत अवस्था

जा आहिनि । जहिं अवस्था में बियो कुछ भी यादि नाहे,
 कहिंजी बि स्मृति नाहे, सन्सार त छद्दि पर बियो को देवी
 देवता बि कोन थो सुझे । ऐसी ताई मधुर मस्ती आहे जो श्री
 रामचन्द्र साईं खे बि न था सम्भारीनि । जियें श्रीहित हरिवंश
 महाप्रभु इन मस्ती में चवे थो त—श्री वृषभान दुलारी, प्रणय
 रसमूरति, स्वामिणि जे चरण कमलनि जी किंकरी थी पवां त पोइ
 मूंखे कहिं बि धर्म जे पालण, देवनि खे मनाइण या ब्रह्मा शंकर
 जे पूजन करण अथवा प्यारे श्रीकृष्ण जे प्राप्ति लाइ जतन
 करण जी कहिड़ी ज़रूरत आहे ? । साईं मिठा बि उन आनन्द
 में मगनु थी रुगो श्री सीआ अमां ! श्री सीआ अमा !! संभारिनि
 था । बावीह—बावीह कलाक अखण्ड नाम जी तार बंधी
 थी रहे ।

नंढिड़ी बालिड़ी जी भावना अथनि । भावना अनुसार
 रूप सिद्धि थी वियो अथनि । बालिड़ी जे रूप में, श्रीअयोध्या
 जे प्रमोद बन में घुमीं सद्दिड़ा करे रोई रहिया आहिनि । कद्दिहिं
 कहिं वलिड़ीअ हेठां, कद्दिहिं कहिं वृक्ष खे भाकुरु पाए रुअनि
 था । कद्दिहिं कहिं सरोवर जे कंठे ते मणियुनि जी सीड़िहियुनि
 ते वेही रुअनि था । कद्दिहिं श्री सिय स्वामिनि जी पालियल
 मैना खे, तोतनि, हरणनि खे गोद में खणी उन्हेनि सां ओरूं
 था ओरींनि । तन मन जी सुरिति कान्हेनि । बाहिरां दिसण
 में त मीरपुरि जी दरबार में वेठा आहिनि पर दिलि करे उते
 वेठा आहिनि, जिते का ततीअ थधीअ खाधे पीते जी खबर
 कान्हेनि ।

साईं मिठिड़नि पंहिजो हार्दिक प्रेम हिन मधुर गीत में
 भरियो आहे । हिकड़ो गीतु ई सारे जीवन जो सहारो आहे,

रूगो दिल दर्द में प्रेम सां भरियल हुजे । हिक नेष्ठा वारी हुजे ।
 हीउ अमृत साहिबनि सभिनी लाइ सुलभु रखियो आहे, पर
 केरु टुब्री हणी अमृतु पानु करे । सतिगुरु पाण वाणी रूप थी
 दासनि वटि विहे थो । ही हृदय जा आवाज़ गीतनि में आहिनि ।
 हीअ वाणी परा स्थान जी अनुपम घड़ति वारी आहे । उन जो
 अर्थु करण वारो दिल में पछुताए थो त हिननि जे भाव जी
 समुझ मूखे काथे आहे । मां जे की अर्थु कयां थो सो पहिंजी
 ओछी मति जे अनुसार । इहो बि दुखु थिये थो त मां अणलायकु
 थी, हेदे साहिब जे सनेह मयी गीतनि जो गुप्त रहस्यु अमूल्य
 धनु कींअ थो वर्णनु कयां ? । जेका मन बुद्धि वाणी खां परे जी
 वस्तु आहे, उहा पहिंजी अपवित्र रसना सा कींअ थो गायां ? ।

इहे प्रेम जूं गाल्हियूं चवण जूं न आहिनि । इहे गाल्हियूं
 लज शील भरियूं, प्रेम में पगिलियूं निमाणियूं दिलियूं समुझी
 सघनि थियूं । जेके सदा रांझन जे राज में रहनि थियूं । जिनि जे
 गिलनि तां गोड़हनि जूं बून्दु बस न कनि । जेके चवनि थियूं असीं
 कहिं न कारि जूं बे गुणियूं आहियूं । अहिड़ियुनि खे बि साहिब
 पहिंजे राज में रहायो आहे, इन अहसान तो जेके हर—हर बलि
 हारु थी, कंधिड़ो झुकाए थियूं हलनि । जिनि जे सुरति जी तार
 तमाम सूक्ष्म थी वेई आहे, जिनि जो मनु स्वामीअ जे सुखनि
 जा संकल्प थो करे, जिनि जो चितु प्रीतम जे लीला जा चित्र थो
 चिट्रे, जिनि जी बुधि प्रीतम जे लीला सागर मां भावन रूप
 मोती चूंडे, उहेई हिन रहस्य खे कुछु—कुछु ज़ाणी सिघनि था ।

साहिब मिठा स्नेह जी मिठी दुनिया में पहुंची स्वामिनि
 अमड़ि खे सड़िड़ा था कनि, जियें रुज में का उजायल बालिका
 माता खे पाणी आणण में देर कन्दो दिसी, प्यास में तड़िफी

‘अमां—अमां’ सदींदी आहे, जहिं खे चइनी तरफें कुछु नज़र नथो अचे, धरती आकाश में रुगो अमां ई नज़र थी अचे । अहिड़ी व्याकुलता जी नदीअ में साहिबनि जी दिलि लुड़हंदी वजी स्वामिनि अमड़ि जे चरणनि में पहुती आहे ऐं श्रीजू अमड़ि सां ओर थी ओरे—

तूं सत्य जगत आधार आहीं ! इऐं वेद जी श्रुति चवे थी । श्रीस्वामिनि सत् आहे । उहो सचु ई सारे जग जो आधार आहे । ओ मुंहिजी प्यारी अमां ! श्रुति चवे थी ‘ॐ तत् सत्’ उहोई सत् आहे । ‘सत् नाम तेरा परा पूर्वला, आदि में तूं ई सत् आहीं । “एको औंकार सिय सत् नाम”’

सता सिय की सत्य साई ।

आदि अन्त मध्य विहरत माई ॥

—साई मिठा ।

प्यारी अमां ! महिरुनि सां भरपूर अमां !! सभिनी जो आधार प्यारो श्रीरामु आहे, श्रीराम जो आधार बि अवहां आहियो । तवहां जे आधार सां ई प्रभू लीला जो विस्तारु थो करे । श्रीराम प्राण पंकज पोषिणी, तवहां जो नामु आहे । सूरज कमल खे प्रफुल्लित कन्दो आहे ऐं तवहां पहिंजे सनेह रूप जल ऐं कृपा दृष्टि रूप किरणाउनि सां, प्रीतम जे पंञ्जनी प्राणनि खे प्रफुल्लित करे पाले रहिया आहियो । पंञ्ज रस प्रभू अ जा पञ्ज प्राण आहिनि । छो त प्रभू रस रूप आहे । “रसो वैसह” तवहां जी मिठी लीला ई पञ्जनि रसनि खे खिड़ाए थी । इन्हीअ करे तवहां सचु मुचु सारी विश्व जा आधार आहियो ।

बियो भावु त—अवहीं प्रेम जगत जा आधार आहियो ।
 उहो प्रेमु चाहे हिन कूड़े सन्सार में हुजे । उन प्रेम जो बि
 आधार अवहां ई आहियो । जिते अविरलु अखण्डु, अहेतुकी
 अनुरागु आहे, उते अवहां जो ई अविलम्बु आहे ।

ओ अमां ! तवहां जे चरण कमलनि खां परे थी, हाय !
 हाय !! मुहिंजो ही हालु थियो आहे । न पेट में बुख, न नेणनि
 में निंड, न शरीर जी खबर । मुंहिजी जानिब अमां ! तवहां
 जे जस लाइ जोगिणि थियसि । तवहां जे फिक्र में फकीरियाणी
 थी पयसि । बियो कहिड़ो हालु बुधायां ।

ओ अमां श्री जनक तनया ! तवहां श्री जनक महाराज
 जी बालिका आहियो ।

तवहां जो बाबा अत्यन्त कोमल करुणानिधि राजरिषि
 सत्य सुजाणण वारो आहे । उन जा ब्रारिड़ा आहियो, तवहां
 पिता वांगे नीति, प्रीति, वेद मत सभ में पारंगति आहियो ।
 आहियो सत्य जगत आधार पर लीला लाइ श्रीजनक महाराज
 जी ब्रालिड़ी आहियो । ओ श्रीजानकी देवी अमां । मुहिंजे अडणि
 ईदो ? । अमां ! मां तवहां जे अडण में अचण लाइ हीउ हीणां
 हाल कया अथमि । अठई पहर पलकूं विछाए तवहां जा पंधड़ा
 पुछाए रही आहियां ? छो जो माता जो धीय जे घर में अचणु
 दुखियो थींदो आ । तदहीं लीलाइनि था त अमां ! तवहां ईदो ?
 मुहिंजे अडण में ।

हाणे सतिगुर देव वारे नाते सां था संभारीनि । ओ अनन्त
 सौभाग्य जी निधि सतिगुर ! श्रीवेदवती जी महाराज !! तवहां
 वेदनि मां ज़ाई बालिका आहियो । सामवेद जी नंढिड़ी मिठिड़ी
 ब्रालिड़ी !, “हिकु वेद जी पवित्र विद्या, बियो पृथ्वी ऐं रिषि

जे सनेह बिन्हीं मां प्रगटु थिया आहिनि, इन करे सनेह ऐं सत्
बुधि बई सरकार में अपारु आहिनि ।”

मिठी अमां ! मां तवहां जी निमाणी ब़ारिड़ी आहियां ।
मूंखे को ब़लु, माणु कोन्हें, ब़ियो को याद कोन्हें, मां बिना माणे
वारी आहियां । तवहां प्यारू कंदो तबि मंगल मनाईदसि, न
कंदो तबि मंगल मनाईदसि । लोधारींदो तबि कुशल मनाईदसि ।

मूंखे आहे को.दु,

साहिब सिय अमड़ि जो ।

जे हू चवनिमि बो.दु,

तबि जीउ सुणाया जग़ खे ॥

जियें बिना परनि जे पक्षीअ खे माता खां सवाइ ब़ियो
को आसरो कोन्हें तियें असां खे बि तवहां जो ई आसरो आहे ।
मूं खे इहोई हर्ष आहे, खुशी आहे त मां ऐदे साहिब जी ब़ालिका
आहियां । पोइ साहिबु मने न मने पर असां खे उहा पहिंजाइप
जागे थी ।

ओ मुंहिजी स्वामिनि अमां ! मां निमाणी ब़ालि सां
सहाइ थियो, जो मां तवहां जे चरण कमलनि तां कुलिबानु
थियां, इहा मुंहिजी पुराणी लालसा आहे । छोट जग़त में अचणु
वजणु तिनि जो धन्यु आहे, जेके लालन सां लिव लाए प्रीतम
तां प्राण न्यौछावर करनि । असां खे बि इहा पुरानी अभिलाषा
आहे, उनमें साणी थियो । इहो मूं खे सौभाग्यु दियो । “मिठी
स्वामिनि जी ममता आहे त ब़ालिड़ी ! तूं भरिसां वेही

विंदुराइ । मिठियूं गाल्हियूं . बुधाइ ।” बची कोकिल ! तोखे कुलि बानु थियण जी छो लगी आहे ? । साई मिठनि चयो—सबाझी सरकार ! मां दिसां थी त केतिरियूं सहेलियूं तवहां जे शील, सनेह, नाम, रूप, गुणनि तां प्राण न्यौछावर थियूं करनि, तिनि खे दिसी मूंखे चाह थी जागे ।

वरी इऐं चवनि था—स्वामिनि ! मूंखे इहा बि लालसा आहे, त मूसां सभ सेवा कार्य में सहाइ थियो । असां जेका सनेह जी पोख पोखी आहे, उन खे पाणी द्रियूं त तवहां बि अची वठायो । असीं गुल पोखियूं त तवहां भरिसां वेही चओ त हींअ पाणी दे । हींअ गुद्र करि । माला पुअण सेखारियो । पकवान ठाहिणु सेखारियो । रागु गाइणु सेखारियो । नचणु सेखारियो, पान बीड़ा ठाहिणु, अतुर जा बुड़ा संवाणु, सभु सेखारियो । तवहां जी दिल वणंदी सेवा कयां । छो त जग आधार साई जे सेवा करण जी मूं में बुद्धि कान आहे । सेज में, चंवर में, छट में, कुण्डल, हार, कंगणनि में कहिड़ा—कहिड़ा गुल ऐं कींअ कींअ धारणु कयां ? सभु सेखारियो, मां अयाणी बालिका जो दर ते अची पयसि त पहिंजे पसन्न करण जूं रीतियूं भी पाण सेखारियो ।

मिठा मालिक मैथिलिचन्द्र साई ! हिन रस भरी वणकार में विरह तोड़े मिलण श्रृंगार जी वणकार में वेही अथवा प्रमोद बन जी वणकार यां महर्षि वाल्मीक जे आश्रम जी वणकार में, जिते बि मुंहिजो साहिबु विराजमानु थिये । पृथ्वी ते चाहे साकेज में, सभ हंदि गदु रहां पहिंजी लादनि भरी अमड़ि खे वणां ।

अमड़ि खे शल वणां । जदहिं वणन्दसि तदहिं त उते

विहन्दसि । अण सुहाईदड़ बोल बोलेंदड़ पखीअ खे बि ताड़ी
 वजाए उथारे छद्दिबो आहे । सदां गदु रहण जो सौभाग्यु त
 उन खे मिलन्दो, जदहीं प्रीतम खे उन जो विहणु बारु न थिये ।
 मुंहिजो विहणु बि शल जुगल जे रस लीलां वधाइण वारो
 थिए । हे सतियुनि जा गुरुदेव ! शल लड़ैती अमड़ि खे वणां ।
 मूं में शीलु, अदबु, नींह भरी नम्रता, सरलता, विनोदादि,
 अहिड़ा सुन्दरु गुण हुजनि जो लाद भरी, मौज भरी अमड़ि
 खे वणां ।

अथवा माई थी लड़ैतीअ खे वणां । जीए सनेह भरी
 सुनैना अमड़ि चवे माई खण्डिड़ी ! मुंहिजी बारिड़ीअ खे
 बगीअ में विहारे बागु घुमाए अचु । साई मिठिड़ा माई रूप में
 श्रीजूअ खे बगीअ में विराजमानु करे घुमाईनि था । फुहारे
 जे भरिसां बगी झले फुहारा देखारीनि था । श्री जू नंढिड़ा
 हथिड़ा खणीं गद् गद् था थियनि, साई मिठिड़ा लिक्की विहनि
 त श्रीजू रोई हेदे होदे निहारे सद कनि । माई अमां ओरे
 आउ । अथवा सत्संग जे वणिकार में वेही प्यारे रघुनन्दन देव
 जी अहिड़ी मधुर कथा कयां जो मिठी स्वामिनि खे घणों वणां
 छोट प्रीतम जी कथा ई प्राण प्रिया जो जीवनु आ । श्रीहित
 महाप्रभुअ चयो आ—मोर पंख दिसी बृज स्वामिनी प्रीतम जे
 गहिरी यादि में अत्यन्त अधीरु थी विया तदहिं—

“अमीं घूट सी कृष्ण कहानी ।

कह सखी चेत करावे ।”

इन्हींअ करे प्रीतम जी कथा स्वामिन जो जीवनु आहे ।
 साहिब मिठिड़ा बि चवनि था त असीं अन्दरि युगल विहार
 रस में बाहिरि सत्संग विलास में सदा वसूं । मुंहिजी मिठी

अमड़ि नित्यु नई रूप माधुरी अ वारी अमड़ि !

आदि न अन्त विहार करे,

तो भी लाल प्रिया में भई न चिन्हारी ।

छोट युगल जो रूपु क्षण क्षण में नवीनु आ । हे
स्वामिनि ! तवहां जगत जी माता थी बि बाल रूप आहियो ।
मां दर्द जी पाठशाला में पढ़ी ऐं रड़ी रही आहियां । रोई रोई
हाल विजाया अथमि । सांगी थी थी सद थी करियां । ओ
अमां ! मुंहिजे अडण अचो । तवहां जो आगमनु मूं लाइ महा
मंगल आहे । हे सुन्दरता जी निधि स्वामिनि ! किरोड़ अमृत
खां मिठी अमड़ि ! लावण्य निधि ! साहिब अमां ! वात्सल्य
निधि प्यारी अमड़ि ! करुणानिधि करुणा मूर्ति अमां ।

प्रेम विलास निधि अमड़ि ! शील सरलता जी निधि !
सभिनी रस निधियुनि जी निधि मिठी अमड़ि ! श्रीलक्ष्मी देवीअ
जी बि अमां । उहा बि तवहां मां प्रगटु थी त तवहां जे मटु
ब्रियो केरु बि न आहे । तवहीं कर्ता, अकर्ता, अन्यथाकर्ता
आहियो । जे मुंहिजे भाग में तवहां जी सेवा न लिखियल हुजे
तदहिं बि तवहां पहिंजी कृपा सां उहो सौभाग्यु देई सघो था ।
मुंहिजी वदनि खों वदी साहिबि अमां ! मां तवहां जी निमाणी
बालिड़ी मुंहिजो नालिड़ो बि कृपा करे श्री सिय अली माना
पहिंजी सहेली रखयो अथवा मुंहिजे नाले जो अर्थु आहे
ठण्डिड़ी, पर उन जे उबतड़ि मां विरिह ज्वाला में जलन्दी थी
रहां अमड़ि इऐं कींअ थो ठहे ।

पहिंजे रूप माधुरीअ जे हिकिड़े कणिके जो दर्शनु करायो
त उन में बुदी पेई हुजां । मुंहिजे अखिड़ियुनि जी प्यास
मिटाइण करे, शोभा सागर में कहिड़ी कमीं थींदी, कहिड़ी देरि

लगंदी । हे अमां ! मां ओखीअ घड़ीअ खां डिजी (प्रेम ऐं प्रियतम जो विछोह ई ओखी घड़ी आहे) दकन्दी दकन्दी, रुअन्दी मांदी थींदी तवहां जे रसनिधान गोद में अची पेई आहियां । तवहां जी गोद अनन्त प्रेम रस सां भरपूर आहे ।

मिठी अमड़ि सुनैना देवी तवहां खे बाग में घुमण लाइ वेन्दो दिसी, तवहां जे झोल सुके मेवे सां भरी त पुटिड़ी ! बुख लगई त खाइ जाइ । उहो मेवो थी पवां । तवहां जे भोजन जे कम अचां त इन्हींअ करे तवहां जी गोद में लिकी आहियां । ओ मुंहिजी लादुली अमां ! मां तवहां जी निमाणी नियाणी आहियां । घणनि पुटनि में हिक नियाणीं ज़मन्दी आहे त चवन्दा आहिनि त लच्छमी आई आहे । मां बि लवकुशादि अठनि भाउनि में हिक भुणु आहियां । तवहां लादू भरिया साहिब आहियो मूं खे बि लादू लदायो । मां माता जे लादू प्यार जी बुखी आहियां । मां सिकायल आहियां त मिठी अमां अलाए कींअ प्यार कन्दी आहे । कींअ मथिड़े ते हथु रखन्दी आहे । कींअ गभूअड़ा वार दिसी ठरन्दी आहे । बाल ऐं माता बई आनन्द में मगनु थींदा आहिनि । मां तवहां जी ब़ारिड़ी आहियां तवहां जे घर में लच्छमी थी सुख दींदसि । अथवा महालक्ष्मी स्वरूप अमड़ि । मां अवहां जी ब़ारिड़ी आहियां ।